



Fil-Qorti Ċivili, Prim'Awla (Malta)
Onor. Imhalled Dr. Doreen Clarke LL.D

Rikors Numru 762/2024 DC

Kummissarju tat-Taxxa u d-Dwana

vs

Rene Holmgren

Illum 10 ta' Lulju 2025

Il-Qorti

Rat **ir-Rikors tal-Kummissarju tat-Taxxa u d-Dwana** pprezentat fit-8 ta' Lulju 2024 permezz ta' liema ppremetta:-

Illi d-Direttiva tal-Kunsill 2010/24/UE dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri Oħra tas-16 ta' Marzu 2010, tippromwovi u tirregola l-kollaborazzjoni bejn Stati Membri fir-rigward ta' irkupru ta' taxxa u/jew dazju dovuta minn debituri ta' Stat Membru partikolari, u miżuri oħra;

Illi din id-Direttiva giet implimentata fil-Ligi ta' Malta permezz tal-Ordni ravviżat fl-Avviż Legali Nru. 153 tas-sena 2012. Il-Ministru responsabbli għall-Finanzi, li huwa meqjus bħala l-awtorità kompetenti sabiex jiġbor taxxa dovuta fi Stati Membri oħra iddelega tali kompetenza lill-Kummissarju tat-Taxxa u d-Dwana (ara anness delega hawn mmarkata bħala Dok. 'A');

Illi l-awtorità applikanti Daniza għamlet talba għall-assistenza lill-esponent Kummissarju tat-Taxxa u d-Dwana sabiex l-esponent jirkupra taxxa li hi dovuta lill-istess awtorità fl-ammont ta' tnejn u għoxrin elf, seba' mija disgħa u għoxrin Krona Daniza u tlieta u għoxrin ċenteżmi (DKK 22,729.23) li huma ekwivalenti għal tliet t'elef, disgħa u erbgħin Euro u żewġ ċenteżmi (€3,049.02), kif jidher mill-Istrumenti Uniformi li jippermettu Infurzar hawn annessi u immarkati bħala Dok. 'B', Dok. 'Ċ' u Dok. 'D' oltre interessi skont il-liġi;

Illi għalhekk l-esponent qed jipproċedi sabiex jirkupra tali ammont skont l-Artikolu 9 tal-Legislazzjoni Sussidjarja 460.08;

Illi l-esponent hu sodisfatt illi fir-rigward ta' din it-talba ta' irkupru ġew imħarsa r-rekwiżiti rilevanti kollha tal-imsemmija Direttiva;

Illi l-intimat għandu dritt għal traduzzjoni tal-istess dokumenti annessi f'waħda mill-lingwi uffiċjali tal-Unjoni Ewropea jew ta' Malta. Fir-rigward ta' dan qiegħed jiġi allegat dokument ma' dan ir-rikors, u immarkat bħala Dok. 'E' sabiex l-intimat ikun speċifikament infurmat illi tali rikjesta għandha ssir fi żmien sebat (7) ijiem mid-data ta' notifika ta' l-imsemmija dokument anness.

U wara li hekk ippremetta talab li ai termini tas-subartikoli 9(6)(7) ta' l-imsemmi Avviż Legali;

- f'l-ewwel lok tordna li kopja tar-rikors flimkien mad-dokumenti annessi miegħu jiġu notifikati lill-intimat; u
- fit-tieni lok tordna r-registrazzjoni ta' l-istess dokumenti sabiex jikkostitwixxu titolu eżekuttiv.

Rat id-Digriet tal-20 ta' Awwissu 2024 permezz ta' liema appuntat ir-rikors għas-smiġh għas-seduta tat-12 ta' Novembru 2024, u ordnat ukoll in-notifika lill-intimat b'kopja tar-rikors u d-dokumenti kollha annessi miegħu.

Rat li l-intimat ġie debitament notifikat bir-rikors promotur u d-dokumenti annessi miegħu bil-proċedura tal-publikazzjoni u l-affissjoni; huwa għandu jitqies li ġie notifikat f'1-24 ta' Frar 2025. Huwa pero la preżenta risposta u lanqas deher għas-smiġh tar-rikors.

Rat li l-Kummissarju rikorrenti rimetta ruħu għall-atti.

Rat-l-atti proċesswali.

Ikkunsidrat

Illi permezz tal-proċeduri odjerni r-rikorrent qiegħed, ai termini ta' l-artikolu 9 ta' l-Avviż Legali 153 tas-sena 2012 (L-Ordni dwar l-Assistenza Reċiproka għall-Irkupru ta' Talbiet li Għandhom x'jaqsmu ma' Taxxi, Dazji u Miżuri Oħra)¹, jitlob li l-Qorti:

- tinnotifika lill-intimat bir-rikors u d-dokumenti annessi miegħu; u
- tordna r-reġistrazzjoni tal-istess dokumenti sabiex tali dokument jiġi dikjarat titolu eżekuttiv.

Illi skond l-artikolu 9 ta' l-Avviż Legali²:

*(5) L-awtorità rikjesta, meta tirċievi l-istrument li jippermetti l-infurzar, tista' titlob lill-Prim 'Awla tal-Qorti Ċivili, permezz ta' rikors, **biex tordna r-reġistrazzjoni tal-imsemmi dokument, u biex tiddikjara li r-rekwiżiti rilevanti tad-Direttiva jkunu ġew imħarsa. It-talba għandha tiġi speċifikata fil-munita Maltija.***

*(6) Il-Qorti **għandha** tordna li kopja tal-imsemmi rikors u tad-dokument għandhom jiġu notifikati lid-debitur u lil kull parti oħra indikata fir-rikors.*

*(7) Il-Qorti **għandha** tordna r-reġistrazzjoni tad-dokument in kwistjoni, u d-dokument għandu jikkostitwixxi titolu eżekuttiv.³*

Illi minn dawn id-dispożizzjonijiet jidher li r-rwol tal-Qorti rinfaċċjata b'talba bħal din in eżami huwa wieħed limitat ħafna. L-uniku eżami li għandha tagħmel huwa dak li tivverifika li r-rekwiżiti tad-Direttiva ġew imħarsa.

¹ F'dan il-provediment imsejjaħ: "l-Avviż Legali".

² Fis-subartikoli (5), (6) u (7) tiegħu.

³ L-enfasi huwa kollu tal-Qorti.

Illi d-Direttiva li qed issir referenza għaliha hija id-Direttiva tal-Kunsill 2010/24/UE dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri Ohra⁴ liema direttiva għet implimentata fil-liġi Maltija permezz ta' l-Avviż.

Illi huwa stabbilit fil-gurisprudenza li:

15. L-għan ewlieni wara din id-Direttiva, li ilha applikabbli fl-Unjoni Ewropea sa mill-1 ta' Jannar, 2012, huwa li ttejjeb il-kollaborazzjoni bejn l-awtoritajiet fiskali tal-pajjiżi stati membri sabiex b'hekk il-proċess ta' ġbir ta' taxxi f'ċirkostanzi 'l barra mill-fruntieri jiġi mħaffef fil-prattika u jiġi magħmul aktar effettiv. Li kien qiegħed jiġri huwa li persuni fiżiċi u ġuridiċi kienu qegħdin jaħarbu mill-obbligi fiskali tagħhom għewwa l-pajjiż fejn kienu residenti, billi sempliċement jiċċaqalqu għal pajjiż iehor. F'dan is-sens għalhekk, kien hemm bżonn li ttejjeb l-assistenza reċiproka bejn l-Istati Membri fil-qasam tal-ġbir tat-taxxi, halli b'hekk jitharsu mhux biss l-interessi finanzjarji individwali tal-istati membri iżda jitharsu wkoll l-interessi tas-suq intern, fl-Unjoni Ewropea kollha;

16. Skont id-Direttiva, kif implimentata fil-Legislazzjoni 460.08, din l-assistenza reċiproka tista' tiegħu żewġ forom ewlenija: (i) bl-għoti ta' informazzjoni dwar id-debitur; jew inkella (ii) bl-irkupru tad-dejn f'isem l-awtorità applikanti jew bit-teħid ta' miżuri ta' prekawzzjoni biex jiġi kkawtelat l-irkupru tad-dejn;⁵

Illi aktar minn hekk huwa stabbilit ukoll li:

23. Bħala prinċipju, mhuwiex l-irwol ta' din il-qorti li toqgħod tistħarreg il-kontenut tal-istrument uniformi li jippermetti l-infurzar, li mtela mill-awtoritajiet (Belġjani) għaliex kif jgħid tajjeb Fabio Saponaro, Professur fid-dritt fiskali fl-Università degli Studi di Roma Unitelma Sapienza,

⁴ F'dan il-provediment imsejja; "id-Direttiva"

⁵ Ref **Kummissarju tat-Taxxi vs Ricardo Diaz Y Fernandez**: Prim'Awla 4 ta' Marzu 2022.

«Il titolo uniforme permette l'immediata esecuzione della pretesa, senza la necessità di essere ulteriormente riconosciuto, completato o sostituito da parte dello Stato membro adito. Esso è sostanzialmente coincidente con il titolo esecutivo nazionale, seppur formalmente trasfuso in un format circolabile ed automaticamente riconoscibile tra gli Stati membri, tanto da permettere l'immediata esecuzione del credito fiscale in esso rappresentato. In questo caso, non si perviene ad un'uniformazione sostanziale dei titoli esecutivi degli Stati membri, che mantengono le loro originarie peculiarità, bensì ad una loro omogeneizzazione sul 6 piano formale ed effettuale. Tali strumenti, nel loro complesso, evidenziano, da un punto di vista pratico, come le forme di cooperazione tra le amministrazioni finanziarie nazionali e tra queste e la Commissione si combinino con il tentativo di assicurare l'attuazione effettiva del diritto tributario europeo (formale) e delle politiche di interesse sovranazionale.»

24. Tassew immela, il-mili ta' dan l-istrument uniformi mill-istat applikant ghandu jitqies bhala biżżejjed biex it-talba għall-ġbir tat-taxxa tkun tista' tiġi pproċessata fl-istat rikjest, b'dana li dak l-istrument suppost m'għandux ikun soġġett għal kwalunkwe att ieħor ta' għarfien fl-istat rikjest;⁶

Illi dwar meta, kif u f'liema ċirkostanza jista' jiġi kontestat strument uniformi, esprimiet ruħha din il-Qorti kif diversament presjeduta fil-kawża fuq ċitata, dan anke b'referenza għal ġurisprudenza in tema. Intqal hekk:

26. Tajjeb li wieħed iqis ukoll li l-artikolu 14 tad-Direttiva 2010/24 u l-artikolu 12 tal-Legislazzjoni Sussidjarja 460.08 ma jippermettux li tiġi kkontestata l-legalità tad-deċiżjoni tal-awtorità applikanti quddiem il-qorti tal-awtorità rikjesta. Skont l-artikolu 14(1) tad-Direttiva 2010/24 u l-artikolu 12 tal-Legislazzjoni Sussidjarja 460.08, kull kontestazzjoni tal-

⁶ Op cit: **Kummissarju tat-Taxxi vs Ricardo Diaz Y Fernandez**. Is-sottolinear huwa ta' din il-Qorti.

istrument uniformi mimli minn awtorità kompetenti tal-istat applikant ghandha titressaq quddiem il-qrati kompetenti ta' dak l-istat u mhux quddiem il-qrati tal-istat membru rikjest (ara Il-Kummissarju tat-Taxxi v. Lottoland Limited deċiża mill-Prim'Awla tal-Qorti Ċivili fit-22 ta' April, 2021);

27. L-uniċi sitwazzjonijiet fejn l-awtorità rikjesta tista' **tirrifjuta** jew joqgħod lura milli tgħin lill-awtorità applikanta f'talba għall-irkupru ta' talba f'Malta, huwa fejn ikun hemm waħda miċ-ċirkostanzi msemmija fl-artikoli 9(4) u 13 tal-Legislazzjoni Sussidjarja 460.08;

28. Dawn is-sitwazzjonijiet ta' rifjut ta' assistenza huma:

(i) fejn it-talba jew l-Istrument Li Jippermettu l-Infurzar tagħhom ikunu ġew ikkontestati fl-Istat Membru applikant u l-awtorità applikanti ma tkunx speċifikament talbet l-irkupru tat-talba kontestata jew parti minnha;

(ii) fejn l-awtorità applikanti ma tkunx inqdiet bir-rimedji proċedurali kollha li jkunu jeżistu fl-Istat Membru tagħha. F'każ bħal dan però, l-awtorità applikanti xorta waħda tista' tressaq talba għall-ġbir tat-taxxa, minkejja illi hi ma tkunx użat ir-rimedji nazzjonali kollha, jekk jintwera: (a) li d-debitur m'għandux attiv fl-istat membru applikant, (b) jekk l-attiv tad-debitur ma jkunx biżżejjed biex jagħmel tajjeb għat-talba b'mod sħiħ, (ċ) jekk l-awtorità applikanti tkun giet infurmata li d-debitur għandu attiv f'Malta, jew (d) jekk l-użu tal-proċeduri nazzjonali jwassal għal diffikultajiet sproporzjonati;

(iii) fejn l-irkupru tat-talba, fir-rigward tas-sitwazzjoni tad-debitur, tohloq diffikultajiet ekonomiċi jew soċjali serji fl-Istat Membru rikjest;

(iv) fejn it-talba għall-assistenza tkun dwar taxxa dovuta fl-Istat Membru applikant hames snin qabel id-data tat-talba inizjali; u

(v) fejn it-talba tkun dwar taxxa taħt l-€1,500;

29. Fil-kawża C-34/17, fl-ismijiet Eamonn Donnellan v. The Revenue Commissioners deċiża fis-26 t'April, 2018, il-Qorti tal-Gustizzja tal-Unjoni Ewropea, fuq talba għal deċiżjoni preliminari

skont l-artikolu 267 TFUE, imressqa mill-Qorti Għolja tal-Irlanda, tenniet li hija ġurisprudenza miżmuma li **l-limitazzjonijiet tal-prinċipju ta' fiduċja reċiproka għandhom jiġu interpretati b'mod dejjaq ħafna**. F'din l-istess sentenza però ġie miżmum illi,

«L-Artikolu 14(1) u (2) tad-Direttiva tal-Kunsill 2010/24/UE tas-16 ta' Marzu 2010 dwar l-assistenza reċiproka għall-irkupru ta' talbiet relatati ma' taxxi, dazji u miżuri oħra, moqri fid-dawl tal-Artikolu 47 tal-Karta tad-Drittijiet Fundamentali tal-Unjoni Ewropea, għandu jiġi interpretat fis-sens li huwa li huwa ma jipprekludix li awtorità ta' Stat Membru tirrifjuta l-eżekuzzjoni ta' talba għal irkupru dwar talba relatata ma' sanzjoni pekunjarja imposta fi Stat Membru ieħor, bħal dik in kwistjoni fil-kawża prinċipali, minhabba li d-deċiżjoni li timponi din is-sanzjoni ma tkunx giet debitament innotifikata lill-persuna kkonċernata qabel ma tkun saret it-talba għal irkupru lill-imsemmija awtorità skont din id-direttiva.»

30. Ifisser allura, li sakemm ma jirriżultawx dawk is-sitwazzjonijiet ta' rifjut ta' assistenza msemmija fil-liġi u sakemm ma jirriżultawx xi sitwazzjonijiet li jmorru kontra l-ordni pubbliku tal-pajjiż fejn qiegħda ssir it-talba għall-ġbir tat-taxxa (bħal per eżempju nuqqas ta' notifika tad-debitur, kif imsemmi f'din il-kawża ta' Donnellan), bħala regola ġenerali, jekk l-istrument uniformi jimtela kif għandu jkun, dan għandu jwassal għar-registrazzjoni tiegħu. Ara f'dan is-sens Il-Kummissarju tat-Taxxi v. Sascha Clemens Labudda deċiża mill-Prim'Awla tal-Qorti Ċivili fit-13 ta' Lulju, 2018, Il-Kummissarju tat-Taxxi v. Millennium Arrow Ltd deċiża mill-Prim'Awla tal-Qorti Ċivili fit-28 ta' Frar, 2020, Kummissarju tat-Taxxi v. Jonathan Driscoll deċiża mill-Prim'Awla tal-Qorti Ċivili fit-3 ta' Lulju, 2019, Kummissarju tat-Taxxi v. Roy Iwaniec deċiża mill-Prim'Awla tal-Qorti Ċivili fit-3 ta' Marzu, 2020 u Kummissarju tat-Taxxi v. Oberdan Chimenti deċiża mill-Prim'Awla tal-Qorti Ċivili fit-8 ta' Frar, 2022;

31. *Xogħol il-qorti għalhekk f'talba għar-registrazzjoni ta' strument uniformi taħt l-artikolu 9(5) u (7) tal-Leġislazzjoni Sussidjarja 460.08 huwa biss dak ta' superviżur, għax suppost it-talba tal-awtorità applikanti tkun għa giet mistharrġa mill-Kummissarju tat-Taxxi bħala l-awtorità kompetenti, f'isem il-Ministru għall-Finanzi;*⁷

Illi dawn il-prinċipji ġew citati b'approvazzjoni mill-Qorti ta'l-Appell fis-sentenza mġhotija fit-18 ta' Jannar 2024 fil-kawża **Kummissarju tat-Taxxi vs Enetsport Service Limited** li ziedet tgħid hekk:

36. *Din il-Qorti taqbel hawnhekk bi shih ma' dak imtenni mill-Prim'Awla tal-Qorti Ċivili fid-deċiżjoni Kummissarju tat-Taxxi v. Ricardo Diaz Y Fernandez mogħtija fl-4 ta' Marzu, 2022, illi x'aktarx din il-proċedura Maltija ta' registrazzjoni min-naħa tal-Qorti taħt l-Artikolu 9(5) u (7) tal-Leġislazzjoni Sussidjarja 460.08 lanqas ma hi meħtieġa għaliex suppost skont l-Artikolu 12(1) tad-Direttiva 2010/24/UE, l-istrument uniformi li jippermetti l-infurzar fl-Istat Membru rikjest m'għandux ikun soġġett għal kwalunkwe att ta' rikonossiment, ta' supplement jew ta' sostituzzjoni f'dak l-istat membru rikjest.*

37. *Fis-sewwa skont l-Artikolu 14(2) tad-Direttiva 2010/24/UE, kif implimentat fl-Artikolu 12(1) u (3) tal-Leġislazzjoni Sussidjarja 460.08, il-qorti tal-istat membru rikjest huwa mitlub li jidhol fix-xena biss fejn ikun hemm tilwim dwar il-miżuri ta' infurzar li jittiehdu fl-istat membru rikjest jew tilwim dwar il-validità tan-notifika li tkun saret minn awtorità kompetenti tal-istat membru rikjest.*⁸

38. *Jigi b'hekk, li strettament ir-registrazzjoni tal-istrument uniformi li jippermetti l-infurzar m'għandux għalfejn ikollu l-barka tal-Qorti biex jingħata s-saħħa ta' titlu eżekuttiv. Dik is-saħħa għandha toħroġ waħidha mil-Leġislazzjoni Sussidjarja 460.08, kif wara kollox trid id-Direttiva 2010/24/UE.*

⁷ Is-sottolinear huwa kollu ta' din il-Qorti.

⁸ Is-sottolinear huwa ta' din il-Qorti.

Illi minn dan huwa ċar li la darba hija l-awtorita rikjesta⁹ li nġhatat id-diskrezzjoni li tiddeċiedi tagħtix l-assistenza meta jkunu jeżistu c-cirkostanzi elenkati f'l-artikolu 13 ta' l-Avviz Legali, meta l-awtorita rikjesta tagħzel li tagħti assistenza, anke jekk jeżistu dawk iċ-ċirkostanzi, la darba l-Qorti tkun sodisfatta li l-istrument uniformi jkun fih l-informazzjoni kollha rikjesta skond id-Direttiva u ċioe informazzjoni dwar in-natura u l-ammont ta' taxxa li hija dovuta u dwar l-identifikazzjoni tad-debitur, il-Qorti għanda tipproċedi billi tirreġistra dak l-istrument. Dan għaliex kif diġa ntqal aktar 'l fuq skond l-artikolu 9 ta' l-Avviz Legali talba mill-awtorita rikjesta lil din il-Qorti issir biex tordna r-reġistrazzjoni u biex tiddikjara li r-rekwiziti rilevanti tad-Direttiva jkunu ġew imħarsa.

Illi dan ma jfissirx li debitur m'għandhux rimedju jekk iħoss ruħu aġġrat b'dak l-istrument uniformi u l-esekuzzjoni tiegħu. Pero kwalunkwe kontestazzjoni li tmur oltre l-informazzjoni li għandha tkun inkluża f'l-istrument u kif dan jiġi redatt ma tistax titqajjem in via d'eċċezzjoni f'talba għar-reġistrazzjoni ta' dak l-istrument. Il-kontestazzjoni trid issir permezz ta' proċeduri ad hoc, f'Istat applikant jew f'l-Istat rikjest skond liema hija l-bażi tal-kontestazzjoni kif stabbilit fl-artikolu 12 tal-Avviz Legali u l-artikolu 14 tad-Direttiva. Dan ukoll ġie ikkonfermat mill-Qorti ta' l-Appell fis-sentenza ċitata **Kummissarju tat-Taxxi vs Enetsport Service Limited**.

Ikkunsidrat

Illi, kif indikat fir-rikors promotur u kif jirriżulta mid-dokumenti annessi ma' dak ir-rikors, l-awtorita kompetenti Daniża, l-awtorita applikant, talbet l-assistenza ta' l-awtoriatjiet Maltin biex tiġi rkuprata taxxa fl-ammont ta' miljun, sitt mija, tnejn u għoxrin elf, ħames mija, erbgħa u tmenin u sitta u disgħin Krona Daniża (DKK 22,729.23) li huma ekwivalenti għal tliet elef, disgħa u erbgħin Euro u żewġ ċenteżmi (€3,049.02), dovuta mill-intimat lill-awtorita applikanti Daniża.

Illi l-intimat ma pparteċipax fil-proċeduri odjerni u lanqas oġġezzjona għar-reġistrazzjoni ta' l-istrumenti uniformi.

⁹ Għal kull bon fini jingħad li f'dan il-kuntest fil-waqt li d-Direttiva tirreferi għal "awtorita rikjesta" l-Avviz Legali jirreferi għall-"Istat membru rikjest".

Illi f'nuqqas ta' oġġezzjoni u sodisfatta li l-istrumenti uniformi annessi mar-rikors promotur fihom l-informazzjoni kollha rikjesta mid-Direttiva, il-Qorti hija sodisfatta ukoll li t-talba tal-Kummissarju għar-registrazzjoni ta' daww l-istrumenti uniformi għandha tigi milqugħa.

Għal dawn il-motivi l-Qorti tqata u tiddeċidi billi tilqa' t-talbiet tal-Kummissarju tat-Taxxi u tordna r-registrazzjoni tal-Istrumenti Uniformi Li Jippermettu l-Infurzar annessi mar-rikors promotur skont l-artikolu 9(6) u (7) ta' l-Avviż Legali 153 tas-sena 2012, sabiex tali dokumenti jitqiesu bħala titlu esekuttiv f'Malta¹⁰.

DR. DOREEN CLARKE
IMHALLEF

MARVIC PSAILA
DEPUTAT REĠISTRATUR

¹⁰ It-talba għan-notifika tad-dokumenti ġia ġiet milqugħa bid-degriet mġhoti fl-20 t' Awwissu 2024 u fil-fatt l-intimat ġie notifikat bid-dokumenti.